

بسم اللہ الرحمن الرحيم

فکر و نظر

## میڈیا کی اصلاح؛ وقت کا اہم تقاضا

اس سال مجھے بیت اللہ میں رمضان المبارک کا آخری عشرہ گزارنے کی سعادت ملی۔ اس عشرہ کا سب سے بڑا اجتماع عموم استائیکسوسیں رات کو ہوتا ہے۔ اس سال سعودی عرب میں یہ ہفتہ اور اتوار کی درمیانی رات تھی جس سے ایک روز قبل جمعۃ الوداع بھی گزر چکا تھا۔ ۲۷ دیں شب کی خاص بات طویل دعاے قنوت ہے جو رات تقریباً ۳ بجے ختم ہوئی۔ حرم کی کے سینتر امام شیخ ڈاکٹر عبدالرحمٰن سدیس کی اس رات کی دعا نصف گھنٹے سے زیادہ طویل تھی جس میں عالم اسلام کے اہم ترین مسائل کے بارے میں دعائیں کی گئیں۔ بطورِ خاص کی جانے والی دعاؤں میں نوجوانوں کی اصلاح، خواتین کی نمائش سے پرہیز کی دعا، مسجدِ قصیٰ سے یہود کے بقہہ کا خاتمه اور پاکستان میں زلزلہ زدگان سمیت کشمیر، فلسطین، عراق اور افغانستان میں مسلمان مجاہدین کے لئے دعائیں شامل تھیں۔ مسلم ممالک اور سعودی حکمرانوں کے لئے بھی کئی دعائیں مخصوص تھیں، لیکن جس دعا نے بطورِ خاص متاثر کیا، وہ امام کعبہ کی وہ طویل دعا تھی جس میں انہوں نے مسلمانوں کے ذرائع ابلاغ کی اصلاح کی دعا کی۔ آپ کی دعا کا ترجمہ یہ ہے:

”یا باری تعالیٰ! مسلمانوں کے وسائل اعلام کی اصلاح فرماء، ان پر ایسے ذمہ داروں کو متعین فرماجو تیرے دین کے حامی و مددگار ہوں۔ اللہ تعالیٰ ان کو مسلمانوں میں نیکی اور خیر کا پیغام بر بنا، نہ کہ وہ مسلمانوں کو تیرے دین سے دور کرنے والے اور فحاشی و بے حیائی کے مرکز بنیں۔ اے اللہ! مسلمانوں کے ذرائع ابلاغ سے نیکی کے فروغ اور اپنی دین کی خدمت کا کام لے۔“

موجودہ دور بجا طور پر میڈیا کا دور ہے۔ میڈیا کی اس قوت نے پوری دنیا کو ایک شہر میں تبدیل کر دیا ہے۔ موبائل فون کی مدد سے ہر فرد ایک دوسرے سے رابطہ میں ہے۔ اخبارات و جرائد اور انسٹریٹیٹ کی بدولت تازہ سے تازہ خبر ہر میز پر دستیاب ہے۔ دنیا بھر میں کروڑوں

میڈیا کی اصلاح؛ وقت کا اہم تقاضا

ویب سائٹس اور سینکڑوں کی وی چیل ہر دم اطلاعات نشر کر رہے ہیں۔ لیکن افسوس ان امریں ہے کہ ابلاغ کے یہ مراکز اطلاع اور خبر رسانی کے نام پر ذہن سازی اور فکری سازشوں کا مرکز دھوکہ بن چکے ہیں۔

دنیا میں والے لوگ باخبر رہنے کی فطری خواہش کی بنا پر ان کی طرف بڑھتے ہیں، لیکن انسان کے باخبر رہنے کے فطری جذبے کا استعمال کرتے ہوئے یہ میڈیا ان کی ذہن سازی کا کوئی موقع ہاتھ سے نہیں جانے دیتا۔ میڈیا کا یہ کردار اس قدر ظاہر و باہر ہے کہ اسے معمولی سمجھ بوجھ رکھنے والا انسان بھی سمجھتا ہے، اور میڈیا کی تعلیم حاصل کرنے والے تو بطور خاص ان ابلاغی ہتھکنڈوں کی تعلیم و تربیت سے مزین کئے جاتے ہیں کہ ذرائع ابلاغ کے ذریعے رائے عامہ پر کیسے اثر انداز ہوا جاتا ہے؟

انسان کی تعلیم کا ایک مرحلہ تو وہ ہے جس میں انسان کسی درسگاہ میں حصول علم کے مراحل طے کرتا ہے۔ اس درسگاہ سے علم حاصل کرنے کے بعد روزمرہ پیش آنے والے امور یا قومی روایوں میں انسان جو رجحان اختیار کرتا ہے، وہ اس کی تعلیم کے دوسرے مرحلے یعنی میڈیا کا مرہون منت ہوتا ہے اور میڈیا کی یہ تعلیم قبر میں اُترنے تک جاری رہتی ہے!

معلومات اور خبروں کے انبار میں میڈیا جن باتوں کی خبر ہم تک پہنچاتا ہے، وہ تو ذہن میں تازہ رہتی اور جن کو نظر انداز کرتا ہے، وہ ذہن سے محظوظ رہتی رہتی ہیں۔ اس مقصد کے لئے میڈیا کے کارپرودازان کو جھوٹ رنج کی بجائے صرف خبروں کے انتخاب میں چالاکی سے کام لینا پڑتا ہے۔ باقی کمی، الفاظ کا انتخاب اور جملے کی ترکیب پوری کرتی ہے۔ گویا خبر میں بظاہر خبریت ہوتی ہے لیکن اس کے بین السطور میں ایک پیغام پوشیدہ ہوتا ہے جو الفاظ میں موجود نہ ہونے کے باوجود ابلاغ کی بھرپور تاثیر رکھتا ہے!!

میڈیا کے موجودہ دور سے قبل مسلم معاشروں میں یہ حیثیت خطبہ جمعہ کو حاصل تھی کہ ان کے ذریعے علماء دین کا عوام سے سب سے گہرا رابطہ ہوتا تھا، اور وہ اس رابطہ کے ذریعے ان میں اللہ سے تعلق کو پختہ کرتے اور اس کے احکامات بجالانے کی ترغیب دیا کرتے۔ آج بھی کئی معاشرتی تبدیلیوں کے باوجود معاشرتے میں مؤثر خطبیوں اور علماء کی رائے کو اہم حیثیت

حاصل ہے۔ علماء کے اسی کردار کو برقرار رکھنے کے لیے اسلامی یونیورسٹیوں میں آج بھی المعہد العالی للدعوه والاعلام کے نام سے ابلاغ و دعوت الٰہ اللہ کے شعبے کام کر رہے ہیں۔ اسلام نے میڈیا پر بڑی کڑی ذمہ داری عائد کی ہے اور ابلاغ کے اس مشن کو دینی مقاصد کے لئے استعمال کرنے کی ترغیب دی ہے۔ یہی وجہ ہے کہ ابلاغ کے ہی قریب ترین الفاظ مثلاً تبلیغ اور مبلغ وغیرہ آج بھی اسلامی معاشروں میں 'دینی دعوت' کے متراff سمجھ جاتے ہیں۔

### موجودہ میڈیا؛ عشق و مستی اور فحاشی و بے حیائی کا داعی

میڈیا ایک قوم کی تشکیل کرتا ہے، اس کے کارپروڈاگن اگر خیر و فلاح کا ذوق رکھتے ہیں اور اپنی ذمہ داری سے آگاہ ہیں تو وہ قوم کی تعمیر کا مبارک فریضہ انجام دیتا ہے اور اس سے اگر شر کے فروع کا کام لیا جاتا ہے تو گویا تخریب کا مقصد پورا ہوتا ہے۔

جب سے میڈیا کوئئے وسائل مثلاً پرنٹنگ پر لیں یا ریڈیو، ٹی وی اور انٹرنیٹ وغیرہ میسر آئے ہیں، تب سے ان وسائل کے ذریعے لا دین مغرب نے اپنے خیالات کو دنیا بھر میں پھیلایا ہے اور میڈیا کے انہی ذرائع کے ذریعے نبی کریم ﷺ کی یہ پیشین گوئی پوری ہوئی ہے کہ ہر گھر میں برائی پھیل جائے گی اور موسيقی عالم ہو جائے گی۔

اتفاق سے ہم ایسے دور میں جی رہے ہیں جب ہمارے سامنے نہ وسائل ابلاغ جنم لے رہے ہیں۔ ٹی وی کا فروع آج سے کم و بیش ۳۵، ۳۰ سال قبل ہوا، ڈش ۱۵ سال قبل متعارف ہوئی، پھر کیبل کا زمانہ آیا جسے ۵، ۲، ۱ برس ہو چلے ہیں۔ مستقبل قریب میں انٹرنیٹ ٹی وی کا مرحلہ بھی آنے والا ہے۔ یہی حال تصاویر، موسيقی اور ویڈیو کے دیگر آلات کا ہے کہ ان کا ارتقا ہماری آنکھوں کے سامنے کی بات ہے۔ قابل غور امر یہ ہے کہ کیا ان وسائل ابلاغ سے خیر کے فروع کا کام لیا گیا ہے یا یہ شر کے مراکز بن گئے ہیں؟

مجموعی طور پر ان جدید وسائل اعلام پر ایک طرف فحاشی و بے حیائی کا غالبہ ہے تو دوسرا طرف یہ ملحدانہ افکار کے مراکز ہیں۔ گو کہ ان سے بعض دینی مقاصد کو بھی فروع حاصل ہوا ہے لیکن اگر مجموعی شرح دیکھی جائے تو انٹرنیٹ نے فحاشی کے بھیانہ ڈھنگ متعارف کرائے

ہیں، اُنی وی نے عشقی فلموں اور ڈراموں کے ذریعے معاشرے کو بے راہ روی پر گامزن کر دیا ہے۔ اُنی وی کے خبرناموں، مباحثوں اور ریڈیو کے پروگراموں کے ذریعے فکری الحاد میں بے پناہ اضافہ ہوا ہے۔ ان ذرائع ابلاغ کے ذریعے اداکاروں، گویوں اور کھلاڑیوں کی ایک فوج ظفر موج سامنے آئی ہے جنہوں نے عوامی رجحانات میں بنیادی تبدیلیاں کی ہیں۔ مسلمان قوم کے رجحانات کو اس قد مسخ کر دیا گیا ہے کہ کسی مرکز ابلاغ کی کامیابی کے لئے سرفہرست چیزوں میں اداکار، فیشن، تفریح، موسیقی، رقص اور کھیل ہی بنیادی حیثیت اختیار کر گئے ہیں۔

پاکستانی حکومت نے بھی گذشتہ چند سالوں میں کئی ریڈیو اور اُنی وی چینلوں کی اجازت دی ہے، لیکن ان چینلوں پر کڑی نظر رکھنے کی ضرورت کے علاوہ ان کی اساسی میڈیا پالیسی ہی قابلِ اصلاح ہے۔ پاکستانی معاشرے کے بالائی طبقوں میں مغرب نوازی اور لادین رجحانات کا غالبہ ہے۔ اگر مالِ دولت ہی کسی چیل کے لئے بنیادی اہمیت رکھتے ہیں تو پھر معاشرے پر اسی طبقے کے رجحانات کا غالبہ ہو گا جب کہ اسی میڈیا کے ثابت کردار کے ذریعے پوری قوم میں تغیری روح پھونکنے کا کام بھی لیا جاسکتا ہے۔

شیطانی کاموں کی خصوصیت یہ ہوتی ہے کہ انسان کا نفس امارہ ان کی طرف فوری راغب ہوتا ہے لیکن آخر کار ان کا نتیجہ مایوسی اور حسرت، بے دینی اور بے اطمینانی ہوتا ہے۔ جبکہ ثابت رجحانات نبتنا عزم واستقلال کے مقاضی ہوتے ہیں، لیکن انہی کے نتیجے میں آخر کار دنیوی و آخر دنیوی اطمینان حاصل ہوتا ہے۔ بے فکری، اسراف، وقت کا ضیاع، نظر بازی، غاشی اور تکبر و غرور ہر شخص کو پہلے پہل مرغوب نظر آتا ہے، یہی شیطانی چیزوں کا وصف ہے۔ لیکن مقاصد کے حصول کے لئے منصوبہ بندی، ضرورت کے لئے وسائل کو بچا کر رکھنا، تعلیم و اصلاح میں وقت صرف کرنا، پاکبازی اختیار کرنا، عاجزی اور اکساری کو شیوه بناانا آخر کار انفرادی اور اجتماعی صلاح و فلاح کا ضمن بنتا ہے۔ لیکن جو ذرائع ابلاغ گناہ کی ظاہری چک دک کے ذریعے فرد اور معاشرے کو ضیاع کی طرف لے جا رہے ہیں، اس کا نتیجہ بھگتنے کے لئے بھی قوم کو تیار رہنا چاہئے۔ انسان کا پہلا قدم اس کا اپنا انتخاب ہوتا ہے، اور قرآن کریم کی رو سے جو آدمی بر اقدم اٹھاتا ہے، اللہ تعالیٰ اس کے لئے برے اعمال کو مزین کر دیتے ہیں اور جو نیکی کی

میڈیا کی اصلاح؛ وقت کا اہم تھا

رغبت کرتا ہے، اللہ اس کے لئے نیکی کو آسان کر دیتے ہیں۔

## میڈیا کا نظریاتی کردار

میڈیا کا ایک کردار تو فرد کی اصلاح اور اس کے رجحانات کی تشكیل ہے۔ میڈیا کا دوسرا کردار نظریات کی تشكیل اور افکار کی تغیر و تحریب ہے۔

عمل سے پہلے نظریہ ہوتا ہے۔ انسان جو نظریہ اختیار کرتا ہے، اس کا عمل اس کی تصدیق کرتا ہے۔ دو خلافت را شدہ میں ان گنت کامیابیوں اور ایک صالح معاشرہ کی تشكیل سے پہلے کئی برس اس کی نظریاتی تغیر میں لگے۔ مغرب کی موجودہ برتری اور مسلمانوں کی پس ماندگی کے پیچھے مغرب کے نظریے کا غالبہ ہے جو تین سو سال سے اس کے ذرائع ابلاغ کے راستے ہر مسلم و غیر مسلم کے ذہن پر چھایا ہوا ہے۔ اس کے بال مقابل اسلامی نظریات کا ابلاغ اور ان کی تشریح کا کام عرصہ دراز سے بڑی جزوی سطح پر ہو رہا ہے۔ عمومی طور پر مغربی نظریات کے سہارے ہی دنیا کا نظام چل رہا ہے اور یہ ساری برتری ذرائع ابلاغ کی مر ہوں منت ہے۔

دنیا میں ایک حکومت تو عسکری برتری کے نتیجے میں قائم ہوتی ہے۔ یہ کسی قطعہ زمین پر ہوتی ہے۔ لیکن حکومت کی ایک قسم ذہنوں پر حکومت کرنا اور ان کے طرز فکر پر تسلط جانا ہے۔ زمینی سرحدوں کی طرح نظریاتی سرحدیں بھی ہوتی ہیں، عسکری جارحیت کی طرح نظریاتی یلغار بھی ہوتی ہے۔ عسکری جارحیت اور دفاع میں فوج بنیادی کردار ادا کرتی ہے جب کہ غزوہ فکری میں قوم کے دانشور اساسی کردار ادا کرتے ہیں۔

اس ماڈرن دور میں زمینوں پر حکومت تو ختم ہو جاتی ہے لیکن ذہنوں پر تحکم اور تسلط برقرار رہتا ہے۔ آج بالخصوص اسلامی دنیا مغرب کے ذہنی تسلط اور فکری مکونی کا شکار ہے۔ اس فکری مکونی کے عناصر اور مراکز میں اُوی، فلم، اخبارات، اشتہارات اور اشنیت وغیرہ شامل ہیں۔

بہر حال فکری اور نظریاتی جنگ کا میدان بہت وسیع ہے۔ میڈیا کے ذریعے قوموں کو کسی نکتے پر تحدیکیا جاتا ہے، مختلف آوازوں کو ہم آہنگ کیا جاتا اور انہیں ایک ہدف پر مرکوز کیا جاتا ہے، اس کی نمایاں مثال نائن الیون کا جادو شہ ہے۔ اس حادث کے حقائق اور وجہات کچھ بھی

☆ مزید تفصیل کے لئے: ابلاغی حیوان، حیوانی ابلاغ اور طالبان از محمد عطاء اللہ صدیقی، محدث جنوری ۲۰۰۲ء

میڈیا کی اصلاح؛ وقت کا اہم تقاضا

ہوں لیکن اس حادثے سے امریکی حکومت نے مطلوبہ مقاصد حاصل کرنے کے لئے امریکی قوم کو متعدد کیا اور انہیں نام نہاد اسلامی دہشت گردی کے خلاف منظم کیا۔ امریکی میڈیا نے اس حادثہ کو قومی تجھیقی کے لئے ایک علامت کے طور پر استعمال کیا اور لگاتار اس کا تذکرہ کر کے ڈنی طور پر انہیں مسلم ممالک پر غاصبانہ قبضہ کے لئے آمادہ کیا۔

اسی میڈیا مہم کے نتیجے میں امریکی میڈیا عراق کی خود ساختہ ایمنی قوت کو بڑھا چڑھا کر پیش کرتا رہا اور دنیا بھر میں امریکہ کی مخالف کسی چھوٹے سے چھوٹے مظاہرے یا امریکہ سے نفرت کی کسی علامت کو بار بار ٹوپی وی سکرین پر پیش کیا جاتا رہا جس سے امریکی عوام میں مسلم دنیا کے خلاف یہ جان خیز نفرت پیدا کی گئی۔

اسی میڈیا مہم کا ایک حصہ عراقی صدر صدام حسین کی پریشان حال تصاویر دکھانے پر مشتمل تھا، جس کے ذریعے دیگر مسلمان ملکوں کے حکمرانوں کو یہ پیغام دیا گیا کہ اگر وہ امریکہ کے خلاف چلیں گے تو ان کا انجام بھی اس سے مختلف نہیں ہو گا۔

اسی میڈیا مہم کے ذریعے باقاعدہ منصوبہ بندی کے ذریعے امریکی عقوبات خانوں میں قرآن کریم کی تپیں کی خبریں نشر کی گئیں تاکہ مسلمانوں کو عالمی سطح پر ہریت و نکست کے احساس سے دوچار کیا جاسکے۔ یہ تمام واقعات کسی حادثے کی بجائے خود ساختہ منصوبہ بندی کا حصہ تھے جس سے مخصوص مقاصد پورے کئے گئے۔

اسی میڈیا مہم کے ذریعے عراق میں جاری دستوری جنگ کے یک رخ پہلوؤں کو پیش کیا جاتا ہے تاکہ امریکی تسلط کو دستور کے پردے میں چھپایا جاسکے۔

امریکی عوام کی عادت ہے کہ گاؤں میں بیٹھتے ہی ریڈ یو کا بنی آن کر دیتے ہیں یا نیوز چینلوں پر ہی زیادہ وقت گزارتے ہیں۔ اس اعتبار سے دنیا بھر میں سب سے زیادہ امریکی عوام خود ابلاغ کے استھان کا شکار ہیں اور ان کی حکومت من مانے مقاصد کے لئے رائے عامہ کو میڈیا کے بل بوتے پر ہموار کھنے میں معمولی غفلت نہیں کرتی۔

میڈیا کی اہمیت کا یہ عالم ہے کہ میڈیا کے بل بوتے پر آدمی جنگ آغاز سے قبل ہی جیت

☆ مزید تفصیل کے لئے مضمون: ”صدام کا رد“ سماں، ایضاً ملٹان، شمارہ اکتوبر تا دسمبر ۲۰۰۵ء

لی جاتی ہے اور میڈیا وار باقاعدہ جنگی حکمت، عملی کا حصہ ہوتا ہے۔ اسی لیے امریکی ملکہ دفاع میں اسلام کے خلاف عالمی رائے ہموار کرنے کے لئے 'میڈیا سنسٹر' قائم کیا گیا ہے اور اس کے لئے بھاری اخراجات منظور کئے گئے ہیں۔

اگر میڈیا سے دن رات وہ حلقہ نشر ہوں جو افغانستان و عراق میں امریکی فوجوں کو درپیش ہیں تو لازمی سی بات ہے کہ ان کے لئے اس جنگ کو بند کرنا ضروری ہو جائے، دوسری طرف اگر مسلمانوں کو اپنے مجاہدین بھائیوں کی کامیابیوں کا مسلسل علم ہوتا رہے تو وہ دعاوں اور مالی و جانی وسائل کے ساتھ ان کی مدد کے لئے ہر دم آمادہ رہیں، لیکن میڈیا پر مجاہدین کی ہزیست کی خبروں کو تو نمایاں کیا جاتا اور ان کی کامیابیوں کے سرسری تذکرہ پر ہی اکتفا کیا جاتا ہے۔ مسلمانوں کی موجودہ شکست خود دہ نفیات کے پس پرده میڈیا کا یہی کردار کار فرمائے۔

دنیا بھر کا میڈیا عموماً صہیونی مفادات کا تحفظ کرتا ہے۔ صہیونیوں نے اپنے مال و دولت سے بطورِ خاص عالمی ذرائع ابلاغ کو خرید رکھا ہے اور اکثر ویژت چینلوں کے مالکان خود یہودی ہیں جیسا کہ حدث میں اس بارے میں بعض مضمایں بھی شائع ہو چکے ہیں۔<sup>۱</sup> یہ مالکان اوپر بیٹھ کر منصوبہ بندی کرتے اور ساعین کی ذہن سازی کا کوئی موقع ہاتھ سے نہیں جانے دیتے۔

قابل غور امریہ ہے کہ پاکستان اور تیری دنیا کے دیگر ممالک کے بارے میں بی بی سی خصوصی خبریں جاری کرتا اور اپنے نمائندے معین کرتا ہے۔ بی بی سی کو کیا ضرورت کہ وہ پاکستان کے پس ماندہ علاقوں کی خبریں دیتا رہے۔ دراصل اس طرح کی خدمات کے ذریعے وہ ایک ادارے کا وقار قائم کرتے اور مطلوبہ موقع پر اس سے اپنے مخصوص رجحانات کو فروغ دینے کا کام لیتے ہیں۔ ایک ماہ قبل بی بی سی نے عربی زبان میں اپنی سروس شروع کرنے کا بھی اعلان کیا ہے، ظاہر ہے کہ اس سے بھی ایسے ہی مذموم ابلاغی مقاصد کی تکمیل کی جائے گی۔ اسکے اعلان سے پتہ چلتا ہے کہ اب برطانیہ کو عرب لوگوں کی ذہن سازی کی ضرورت بھی پیش آگئی ہے۔ ممکن ہے کہ عراق میں برطانوی فوجوں کی موجودگی کی وجہ سے یہ ضرورت پیش آئی ہو۔

<sup>1</sup> مزید تفصیل کے لئے مضمون: روپرٹ مردوخ، ابلاغ کا بادشاہ، اہنامہ 'حدث لاہور، مارچ ۲۰۰۵ء'

میڈیا کی حیثیت انسان کی زبان کی ہے، انسان اپنے احساسات و جذبات کی تربجاتی جس طرح اپنی زبان سے کرتا ہے، اور اس صلاحیت کی غیر موجودگی میں علیین محتاجی کا شکار ہو جاتا ہے، اسی طرح یہ ذرائع ابلاغ انسانوں کے لئے زبان ناطق کی حیثیت رکھتے ہیں۔

اگر میڈیا کے اہم کردار کو دیکھا جائے تو اس کی حیثیت انسانی جسم میں موجود اس عصبی نظام کی طرح ہے جو تکلیف کے احساسات دماغ تک منتقل کرتا ہے اور دماغ اسی عصبی نظام کے ذریعے اس کے مدارک کا انتظام کرتا ہے۔ اگر یہ نظام مغطلہ ہو جائے تو جس طرح ایک انسان موت کو گلے لگایتا ہے، اسی طرح اگر میڈیا کا یہ نظام خراب ہو جائے تو انسانی معاشرہ ہلاکت سے دوچار ہو جاتا ہے۔

لیکن اگر اس نظام پر اختیار رکھنے والے لوگ اسے حقیقی مشکلات اور اس کے صحیح مدارک کی بجائے اپنے مقاصد کی تیکمیل کا ذریعہ بنالیں تو اس سے معاشرہ شدید ابتری کا شکار ہو جائے گا۔ ہمارے ارد گرد اس کی ان گنت مثالیں بکھری پڑی ہیں۔

### پاکستانی زلزلہ اور میڈیا

میڈیا کی قوت کا اندازہ اس امر سے لگائیے کہ ۸ اکتوبر کو ہونے والے المنک زلزلہ کی اطلاع جب تک اخبارات و جرائد اور ریڈیو ریٹی وی پر نہیں آئی تھی، ملکی سطح پر کسی کو یہ احساس بھی نہیں تھا کہ اتنا بڑا حادثہ رونما ہو چکا ہے۔ اور آج اگر قوم اس سانحہ کے بعد اپنے مصیبت زدہ بھائیوں کی مدد کے لئے متحداً اور یکسو ہے تو یہ سب میڈیا کی ثابت فعالیت کا نتیجہ ہے۔

البته دوسری طرف پاکستانی میڈیا پر غلط اطلاع رسانی اور منفی کردار کے شواہد بھی بے شمار ہیں اور میڈیا کا یہ رو یہ ملکی ابتری کی اہم وجہات میں سے ایک ہے لیکن حالیہ زلزلہ کے بعد میڈیا کی کارکردگی نے ایک بار پھر اس احساس کو تازہ کر دیا ہے کہ ہمارا میڈیا ملکی اور عوامی مفاد کی بجائے بعض دیگر مفادات کی تیکمیل کا ذریعہ بننا ہوا ہے، مثال کے طور

① پاکستانی میڈیا نے زلزلہ زدہ علاقوں کی صحیح اطلاع پہنچانے میں حد درجہ تاخیر کے علاوہ حکومتی کوتا ہیوں اور غفلت کو چھپانے کا کردار بھی انجام دیا۔ ابتدائی کئی دنوں میں حکومتی میڈیا

نے زلزلہ زدگان کی منظرکشی کی بجائے پاکستانی فوج کے پروپیگنڈا سنٹر کا کردار ادا کیا۔ یہ پاکستانی میڈیا یعنی تھا جس پر وزیر اطلاعات نے متعدد بار حالت پر سکون ہیں، زندگی کا پھیلہ بخوبی روای دواں ہے، کے عجوبہ روزگار دعوے کیے جبکہ دوسری طرف متاثرہ علاقوں میں کئی روز تک گری بلڈنگوں میں دبے افراد موت و حیات کی کشکش میں رہے، اور آخر کار کوئی مدد نہ ملنے پر زندگی سے ہاتھ دھو بیٹھے۔ ہمارے میڈیا نے اس موقع پر غفلت شعاراتی کی نادر مشاہ قائم کی۔

(۲) حکومت کے زیر نگرانی مغربی ممالک کی امداد کے لئے چوڑے اعداد و شمار پیش کئے گئے جن میں سے اکثر ممالک کی صورتحال یہ ہے کہ ان سے اقوامِ متحده یہ اپیل کرنے پر مجبور ہے کہ مطلوبہ امداد پوری نہ ہونے کی وجہ سے کم از کم وعدہ دینے والے ممالک تو اپنے وعدے پورے کریں پھر ان کو آمادہ کرنے کے لئے ڈوزز کا نفرنس کا انعقاد کیا گیا۔

دوسری طرف اسی میڈیا پر ہمارے خیر خواہ مسلمان ممالک کی خبریں بہت کم دکھائی دیں، جبکہ حقوق کے مطابق جس کا اعتراف گورنر پنجاب سمیت کئی حکومتی شخصیات نے کیا ہے، اس مشکل موقع پر پاکستانی عوام کی سب سے زیادہ بے لوث مدد سعودی عرب اور خلیجی ممالک نے کی۔ خود راقم نے مکہ مکرمہ میں چاندرات کو سعودی فی وی پر ریاض کے سب سے بڑے خطیب ڈاکٹر عبد الرحمن العریفی کا مؤثر خطاب سنا جس میں انہوں نے سعودی عوام سے پاکستانی بھائیوں کی مدد کے لئے کئی پیلوں سے اپیل کی۔

بہر حال امداد کے سلسلے میں حقیقی اعداد و شمار کو پیش کرنے کی بجائے مغربی ممالک کی امداد کا زیادہ پروپیگنڈا کیا گیا، جن کے ساتھ نامعلوم کون سی شرائط بھی موجود ہیں۔ میڈیا کی اس حکمت عملی کا نتیجہ یہ ہے کہ ہمیں اس بات کا علم نہیں ہو سکتا کہ ہمارے حقیقی خیر خواہ کون ہیں؟

یہ رویہ صرف اسی موقع پر نہیں بلکہ استعمار کے زیر اثر تمام ممالک میں بلا استثناء اختیار کیا جاتا ہے جس کا مقصد یہ ہوتا کہ مسلمان ممالک کا آپس میں رابطہ اور بھائی چارہ کم سے کم ہو یا انہی مغربی ممالک کے توسط سے ہو۔ یہی وجہ ہے کہ مسلم ممالک کی اکثر خبریں بھی ہمارے پاس عالمی ذرائع ابلاغ کے ذریعے ہی آتی ہیں اور ہمارے باہمی رابطہ کے چینیں انتہائی محدود یا

☆ تفصیل کے لئے مضمون: زلزلہ پر امداد کے اعداد و شمار، ہفت روزہ ایشیا، لاہور، نومبر ۲۰۰۵ء، شمارہ ۲۷۴

غیر موثر ہیں۔

۲۷ مذکورہ دو کردار تو حکومتی میڈیا کے ہیں لیکن ایک افسوسناک کردار البتہ تمام ذرائع ابلاغ نے ادا کیا۔ جہاں تک زلزلہ زدگان کی عملہ مدد کا تعلق ہے تو اس میں دینی جماعتوں کا کردار بہت نمایاں ہے، اس حادثہ کو دو ماہ گزرنے کے بعد اب مزید چشم پوشی کی گنجائش باقی نہیں رہی۔ وگرنہ آغاز کے ایک دو ہفتوں میں تمام ذرائع ابلاغ نے ان کے کردار کو بربی طرح نظر انداز کیا۔ اور دوسری طرف ان ادا کاراؤں یا گلوکاروں کو زیادہ سے زیادہ پروجیکشن دی جن کا کردار بہت محدود ہے۔ اول تو عوام نے ان کو مالی تعاون بھی محدود دیا اور اس کے بعد اس کو تقسیم کرنے اور مصیبت زدگان کے گھر گھر پہنچنے کی انہیں توفیق بھی کم ہی ملی، یہی وجہ ہے کہ ہمارے اخباروں میں ان دنوں فٹو سیشنوں اور نمائشی امداد کے ڈراموں کو بھی ہدفِ تنقید بنایا جانے لگا۔ اب کچھ دنوں سے بعض اخبارات میں اس امتیاز کے خلاف کالم بھی دیکھنے کو ملے۔ میڈیا کا یہ مجرمانہ کردار کہ وہ قوم کو اس کے حقیقی مددگاروں سے کاٹ کر مصنوعی غم باشندے والوں سے جوڑنا چاہتا ہے، حق تلفی اور ظلم کے مترادف ہے !!

میڈیا کا یہ کردار نیا نہیں بلکہ ہمیشہ سے دین دار طبقہ کے حصہ میں صرف تنقید اور مغرب نواز حلقة یا مادر پدر آزاد لوگوں کے حق میں توصیف آتی ہے۔ ان کے چھوٹے سے نیک عمل کو پروجیکٹ کیا جاتا اور دین دار لوگوں کی کسی کمزوری کا خوب ڈھنڈو را پیٹا جاتا ہے۔ معاشرے میں اللہ کا نام بلند کرنے والے لوگ میڈیا کے اسی ظالمانہ کردار کی وجہ سے عموماً عوامی تنقید کا ہدف بننے رہتے ہیں کہ انہیں فرشتہ باور کرا کے معمولی کوتا ہی پر بر سر بازار رسوا کیا جاتا ہے جبکہ عوام الناس کے لئے ہر طرح کا گناہ گوارا بلکہ ان کا پیدائشی حق تصور کیا جاتا ہے۔

اس سلسلے میں پنجاب یونیورسٹی کے شعبہ ابلاغیات کے صدر نشین کی ہی ایک مثال دینا موزوں ہوگا۔ آپ ماشاء اللہ اچھے دینی رجحانات رکھتے ہیں لیکن اس کے باوجود میڈیا کے عام رویے سے خود بھی متاثر ہیں۔ جولائی ۲۰۰۳ء میں پنجاب یونیورسٹی میں ہی دینی مدارس کی صحافت پر ایک سینیار منعقد ہوا جس میں انہوں نے دینی صحافت پر تنقید کرتے ہوئے یہ الزام

میڈیا کی اصلاح: وقت کا اہم تقاضا

دیا کہ دینی رسائل سنجیدگی سے خالی ہوتے ہیں جس کی دلیل یہ پیش کی کہ ان میں ضرورتِ رشته کے اشتہارات بکثرت آتے ہیں۔ اسی سینئار میں راقم نے موصوف کے نکتہ نظر پر تبصرہ کرتے ہوئے کہا کہ دینی رسائل میں ضرورتِ رشته کے اشتہارات پر تو اعتراض کیا جاتا ہے لیکن اخبارات میں قد آدم سائز کے مخصوص ادویات اور امراض کے جو بے ہودہ اشتہارات شائع ہوتے ہیں، ایسے ہی کسی حینہ کی وجہے جاب یا فناشی کی علامت تصویر ہر اخبار کے عین درمیان میں شائع کرنا ضروری سمجھی جاتی ہے، یہ کوئی متنانت اور سنجیدگی کی دلیل ہے؟ غالباً اس کا جواب اس کے سوا کچھ نہیں کہ دینی رسائل تو دینی ہوتے ہیں جبکہ اخبارات کا دین سے کیا واسطہ؟ لیکن جہاں تک اسلام کا تعلق ہے تو اسلام کے احکام ہر مسلمان کے لئے برابر ہیں!!

میڈیا کی یہ لگی بندھی روشن حسب سابق اس سانحہ پر بھی وہی رہی اور اب بعض اخبارات نے اس دوہرے معیار کو آشکارا کیا ہے جن میں روزنامہ نوائے وقت کا کرد از قابل تعریف ہے۔

ابلاغ کے استھان کی ایک بدتر مثال اخبارات کی وہ شرخی بھی ہے جس میں جناب صدر کا یہ "فرمان مبارک، شائع ہوا کہ "اسرائیل سے مدد کا کوئی پاکستانی مخالف نہیں ہے۔"

پوری قوم زلزلے کے مصائب سے دوچار تھی اور جناب صدر کے ہر روز یہ بیان تواتر سے شائع ہوتے رہے کہ ہم ہر قوم سے مدد کی درخواست کرتے ہیں۔ اور اس درخواست پر صدر نے اس صراحت کو کبھی بھولنا گوارا نہ کیا کہ "چاہے وہ اسرائیل ہی کیوں نہ ہو۔" صدر کے یہ بیانات ذہن سازی کی بھونڈی مثال ہیں جس سے ملتِ اسلامیہ کا دکھ در در کھٹے والا ہر شہری شدید تکلیف سے دوچار ہوتا ہے۔

عالیٰ سطح پر اور ملکی پیمانے پر میڈیا کا یہی افسوسناک کردار ہے، جس کو سمجھنے کی وجہ سے راقم کو امام کعبہ کی ذرائع ابلاغ کے لئے یہ دعا بڑی بمحل محسوس ہوئی اور یہی احساس ان سطور کو تحریر کرنے کا باعث ہنا۔ جیسے کہ میں ذکر کرچکا ہوں کہ میڈیا کا کردار زبان ناطق ہے، اس کا کردار اس عصبی نظام کا سا ہے جو پورے جسم میں ہر طرح کی اطلاع لے کر پہنچتا ہے، جس کے نتیجے میں دماغ اس کے تدارک کے اقدامات بروئے کار لاتا ہے۔ میڈیا کی حیثیت قوم میں

ایک روح روایت کی ہے۔ یہ روایت روح قوم کو جس طرف لے جانا چاہے، وہی اس کی منزل بن جاتی ہے۔ ایک عام شخص جب کسی اہم ذرائع ابلاغ پر کوئی بڑی خبر سنتا یا پڑھتا ہے تو اس کے لئے اس پر یقین لائے بنا چارہ نہیں، لیکن وہ خبریں کس نظریہ اور مقصد کے تحت ہمارے ہی جیسے انسان نشر کرتے ہیں، ان میں ذہن سازی کے کونے عناصر چھپے ہوتے ہیں، یہ باقی عوام کی نظر سے عموماً او جھل رہتی ہیں۔

اسلام نے ہمیں قلم کی حرمت کا درس دیا ہے، برائی کی اشاعت پر وعدید میں دی ہیں اور مسلمان کو خیر کا پیغام برنا یا ہے۔ خود 'صحافت' کا لفظ عربی زبان میں بڑا مبارک ہے، صحیفہ 'مقدس تحریر' کو کہتے ہیں، اسی سے 'صحیفہ قرآنی' اور 'موئی' وابراہیم علیہم السلام کے صحف کا لفظ بولا جاتا ہے۔ ہر شخص کو اپنے قول پر اسلام نے ذمہ دار ٹھہرایا ہے، اور جھوٹ سے ہر صورت بچنے کا مسلمان کو پابند کیا ہے۔

آج میڈیا کے اس دور میں اربابِ ذرائع ابلاغ کو اپنی اسلامی ذمہ داری کو سمجھنا چاہئے، صحافت کی درس گاہوں میں اسلامی نظریہ صحافت اور حج کی پاسداری کا درس دیا جانا چاہئے۔<sup>☆</sup> مغربی صحافت کی جیلہ جو یہوں سے مسلم صحافت کو ممتاز ہونا چاہئے۔ اس میڈیا کو فیاشی اور عشق و محبت کی بجائے خیر و بھلائی کا پیغام برنا نے کی تدبیر کرنا چاہئے۔

اگر میڈیا کو اپنی ذمہ داری کا احساس نہیں تو کم از کم ان کا شکار ہونے والے مسلمان بھائیوں کو ان کے طریقہ واردات سے آگاہی ہونی چاہئے۔ اور دنیاوی وسائل سے مالا مال مسلمانوں کو خود صالح ذرائع ابلاغ قائم کرنے کی طرف توجہ دینا چاہئے تاکہ معاشرے میں زندہ جاوید روح شیطان کی بجائے ربِ ذوالجلال کی طرف دعوت دینے والی بن جائے۔

اللّٰہُ تَعَالٰی ہمیں ان باتوں کا صحیح شعور عطا فرمائیں اور ہمارے  
ذرائع ابلاغ کو امام کعبہ کی دعا کا حقیقی مصدقہ بنائیں۔ آمین!  
(حافظ حسن مدنی)

<sup>☆</sup> مزید تفصیل کے لئے مضمون: 'اسلامی معاشرہ میں ذرائع ابلاغ کا کردار ماہنامہ "محدث لاہور"، اکتوبر ۱۹۹۲ء'